



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1563/24 - 2008 අගෝස්තු 20 වැනි බදාදා - 2008.08.20

(ආණ්ඩුවේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

ආණ්ඩුවේ නිවේදන

(40 වැනි අධිකාරය වූ) මහජන ආරක්ෂක ආඥාපනත

සී.එල්.1/64.

(40 වැනි අධිකාරය වූ) මහජන ආරක්ෂක ආඥාපනතේ 5 වැනි වගන්තිය යටතේ ජනාධිපතිවරයා විසින් සාදන ලද නියෝග

මහින්ද රාජපක්ෂ,
ජනාධිපති.

2008 අගෝස්තු මස 20 වැනි දින,
කොළඹ දී ය.

නියෝග

- මේ නියෝග 2008 අංක 01 දරන හදිසි අවස්ථා (කොළඹ (විශේෂ) අධි ආරක්ෂිත කළාපය) නියෝග යනුවෙන් හඳුන්වනු ලැබේ.
- මේ නියෝගවල උපලේඛනයේ විස්තර කොට ඇති සහ මෙයට අමුණා ඇති සිතියමේ පෙන්නුම් කොට ඇති ප්‍රදේශයන් සංයුක්ත වන කොළඹ (විශේෂ) අධි ආරක්ෂිත කළාපය සහ තදාසන්න ප්‍රදේශ මේ නියෝගවල කාර්ය සඳහා අධි ආරක්ෂිත කළාපයක් ලෙස මෙයින් පත් කරනු ලබන අතර, “කොළඹ (විශේෂ) අධි ආරක්ෂිත කළාපය ” ලෙස හඳුන්වනු ලැබේ.
- මෙම නියෝග ක්‍රියාත්මක කිරීම සඳහා වගකිව යුතු, ආරක්ෂක විෂයය භාර අමාත්‍යවරයාගේ අමාත්‍යාංශයේ ලේකම්වරයා, මේ නියෝගවල කාර්ය සඳහා නිසි බලධරයා විය යුතු ය.
- (1) යම් විශේෂ අවස්ථාවක දී රටේ ආරක්ෂක තත්ත්වය සැලකිල්ලට ගැනීමේ දී කොළඹ (විශේෂ) අධි ආරක්ෂිත කළාපය තුළ ඇතැම් කටයුතු පාලනය කිරීම සඳහා විශේෂ වැඩ පිළිවෙල අවශ්‍ය බව නිසි බලධරයාගේ මතය වන අවස්ථාවක එසේ පාලනය කිරීම සඳහා අවශ්‍ය වැඩ පිළිවෙල ඔහු විසින් සකස් කරනු ලැබිය හැකි ය.
- (2) නිසි බලධරයා විසින්, මේ නියෝග නිසි ලෙස ක්‍රියාත්මක කිරීම සඳහා කලින්කලට අවශ්‍ය විය හැකි පරිදි වූ විධාන නිකුත් කළ හැකිය.

(3) (2) වැනි ඡේදය යටතේ විධානයක් නිකුත් කොට ඇත්තේ යම් තැනැත්තකු වෙත ද, එම විධානයට අනුකූලව කටයුතු කිරීම, ඒ තැනැත්තාගේ කාර්යය විය යුතු ය.

5. පොලිස්පතිවරයාගේ පූර්ව ලිඛිත අවසරය ලබා ගෙන ඇත්නම් මිස, කිසිම තැනැත්තෙකු විසින්, කොළඹ (විශේෂ) අධි ආරක්ෂිත කළාපය තුළ—

(අ) මහජන රැළි සහ මෝටර් රථ පෙරහැර ඇතුළු කුමන ආකාරයේ හෝ පෙළපාලියක් ; හෝ

(ආ) දේශපාලනමය හෝ අන්‍යාකාරයේ වූ ප්‍රසිද්ධ රැස්වීමක් මෙහෙයවීම හෝ පැවැත්වීම,

නොකළ යුතු ය.

6. (1) පොලිස්පතිවරයා විසින් හෝ නියෝජ්‍ය පොලිස්පතිවරයාට නොඅඩු නිළයක් දරන නිලධාරියකු විසින් හෝ තත් කාර්ය සඳහා නිකුත් කරන ලද අවසර පත්‍රයක බලය යටතේ මිස, කොළඹ (විශේෂ) අධි ආරක්ෂිත කළාපයට යම් ලොරියක් හෝ ට්‍රේලරයක් පදවා ගෙන යාම කිසිම තැනැත්තෙකු විසින් නොකළ යුතු ය. එවැනි සෑම අවසර පත්‍රයක්ම, එහි සඳහන් නියම හා කොන්දේසිවලට යටත් විය යුතු අතර එම ලොරිය සහ ට්‍රේලරය පදවනු ලැබිය හැකි ගමන් මාර්ග එම අවසර පත්‍රයේ නිශ්චිතව දැක්විය යුතු ය.

(2) (1) වැනි ඡේදය යටතේ නිකුත් කරන ලද අවසර පත්‍රය සියලු අවස්ථාවන්හි දී අදාලවන තැනැත්තා විසින් රැගෙන යාම හෝ අදාල ලොරියේ හෝ ට්‍රේලරයේ තබා ගැනීම කළ යුතු අතර, එම අවසර පත්‍රය කවර හෝ අවස්ථාවක දී යම් පොලිස් නිලධාරියකු විසින් ඉල්ලා සිටිනු ලැබූ විට පරීක්ෂා කිරීම සඳහා එම වාහනය පදවන තැනැත්තා විසින් ඉදිරිපත් කළ යුතු ය.

(3) (1) වැනි ඡේදය යටතේ නිකුත් කරන ලද අවසර පත්‍රයක බලය යටතේ හැර සහ කොළඹ (විශේෂ) අධි ආරක්ෂිත කළාපය තුළ සේවා පවත්වාගෙන යාම සඳහා අවශ්‍ය වන තාක් දුරට භාණ්ඩ පැටවීමේ හෝ ගොඩබෑමේ කාර්ය සඳහා හැර කිසිම තැනැත්තකු විසින් එම අධි ආරක්ෂිත කළාපය තුළ යම් ලොරියක් හෝ ට්‍රේලරයක් නවතා තැබීම හෝ නොකළ යුතු ය.

(4) කොළඹ (විශේෂ) අධි ආරක්ෂිත කළාපයට ඇතුළුවන හෝ ඒ තුළට ලොරියක් හෝ ට්‍රේලරයක් පදවාගෙන යන හෝ එය තුළ ලොරියක් හෝ ට්‍රේලරයක් රඳවා තබන හෝ නවතා තබන හෝ මේ විධිවිධාන උල්ලංඝනය කරමින් එම කළාපය තුළ රැඳී සිටින යම් තැනැත්තෙක් වරදකට වරදකරු වන ලෙස නඩු විභාගයකින් පසු වරදකරු කිරීමේ දී-

(i) පළමු වරද සම්බන්ධයෙන් වන විට රුපියල් පන්දහසකට නොවැඩි දඩයකට ද,

(ii) වරද දෙවන වරට කරනු ලබන අවස්ථාවක දී රුපියල් දසදහසකට නොවැඩි දඩයකට ද,

(iii) වරද තුන්වන වරට කරනු ලබන අවස්ථාවක දී මෙම ඡේදය උල්ලංඝනය කරමින් භාවිත කරනු ලබන ලොරිය හෝ ට්‍රේලරය අධිකරණයේ ආඥාවකින් රාජ සන්නක කරනු ලැබීමට ද,

යටත් වන්නේ ය.

7.6 වැනි නියෝගය යටතේ රාජසන්නක කරන ලද යම් ලොරියක් හෝ ට්‍රේලරයක්-

(අ) අදාළ වරදකරු කිරීමට එරෙහිව ආණ්ඩුක්‍රම ව්‍යවස්ථාවේ 154ග ව්‍යවස්ථාව යටතේ පිහිටුවන ලද මහාධිකරණය වෙත අභියාචනයක් ඉදිරිපත් කර නැත්නම්, එම වරදකරු කිරීමට එරෙහිව එවැනි අභියාචනයක් ඉදිරිපත් කිරීමට ලබා දී ඇති කාලසීමාව අවසාන වන දිනයේ දී එම ලොරිය හෝ ට්‍රේලරය සම්පූර්ණයෙන් රජය වෙත සතුටිය යුතු ය.

(ආ) අදාළ වරදකරු කිරීමට එරෙහිව ආණ්ඩුක්‍රම ව්‍යවස්ථාවේ 154ග ව්‍යවස්ථාව යටතේ පිහිටුවන ලද මහාධිකරණය වෙත අභියාචනයක් ඉදිරිපත් කර ඇත්නම්, එම වරදකරු කිරීම අභියාචනාධිකරණය විසින් අවසාන වශයෙන් ස්ථිර කරනු ලබන දිනයේදී එම ලොරිය හෝ ට්‍රේලරය සම්පූර්ණයෙන් රජය වෙත සතුටිය යුතු ය.

8. සහතිකයේ නිශ්චිතව දක්වා ඇති ක්‍රියා කොළඹ (විශේෂ) අධි ආරක්ෂිත කළාපය තුළ සිදු වූ බවට නිසි බලධාරියාගේ අත්සන යටතේ නිකුත් කරන ලද සහතිකයක්, සාක්ෂි වශයෙන් ආවේශ්‍ය කළ යුතු අතර එය එහි සඳහන් කරුණු සම්බන්ධයෙන් බැලූ බැල්මට පෙනෙන සාක්ෂිකයක් විය යුතු ය.

9. මේ නියෝගවල විධිවිධාන පොලිස්පතිවරයා විසින් ක්‍රියාත්මක කිරීම නීත්‍යානුකූලවන අතර, අවශ්‍ය අවස්ථාවල දී එකී කාර්යය සඳහා කොළඹ (විශේෂ) අධි ආරක්ෂිත කළාපය තුළ යාන්ත්‍රිකව හෝ අන්‍යාකාරයකින් ධාවනය වන මෝටර් වාහන හෝ වෙනත්

යන්ත්‍ර ප්‍රවාහන මාධ්‍යයක් භාවිත කිරීම සහ ඒවා එහා මෙහා ගෙන යාම හා නවතා තැබීම විධිමත් කරනු ලැබීම නීත්‍යානුකූල වන්නේ ය.

10. (1) යම් තැනැත්තෙකු මේ නියෝග යටතේ කොළඹ (විශේෂ) අධි ආරක්ෂිත කළාපය තුළ වරදක් සිදු කිරීමට ඉඩ ඇති බවට හෝ මේ නියෝගවල විධිවිධාන උල්ලංඝනය කරමින් ක්‍රියා කරන බවට සැක සිතීමට යම් පොලිස් නිලධාරියකුට හේතු ඇති අවස්ථාවක එම පොලිස් නිලධාරියා විසින් එම තැනැත්තා පරීක්ෂා කරනු ලැබිය හැකි ය.

(2) යම් තැනැත්තෙකු මේ නියෝග ප්‍රකාරව හෝ මේ නියෝග උල්ලංඝනය කරමින්, කොළඹ (විශේෂ) අධි ආරක්ෂිත කළාපය තුළ වරදක් සිදු කර ඇති බව විශ්වාස කිරීමට පොලිස් නිලධාරියකුට හේතු ඇති අවස්ථාවක, එම නිලධාරියා විසින් වහාම ඔහුව අත්අඩංගුවට ගනු ලැබිය යුතු ය. මේ නියෝග යටතේ වරදක්, 1979 අංක 15 දරන අපරාධ නඩු විධාන සංග්‍රහය පනතේ අර්ථානුකූලව සහ එම පනතේ කාර්යය සඳහා සංශෝධන වරදක් ලෙස සලකනු ලැබිය යුතුය.

11. (1) කොළඹ (විශේෂ) අධි ආරක්ෂිත කළාපය තුළ පිහිටි යම් ගොඩනැගිල්ලක ප්‍රධාන පදිංචිකරුවා විසින් එම පරිශ්‍රයට දවසේ කිසිම වේලාවක, කිසිදු අනවසර පුද්ගලයකු ඇතුළු නොවන බවට වගබලා ගැනීම සඳහා අවශ්‍ය පියවර ගත යුතු ය. එම පරිශ්‍රයේ ස්ථිර වශයෙන් පදිංචිව සිටින සියලු තැනැත්තන්ගේ ලැයිස්තුවක් ප්‍රධාන පදිංචිකරු විසින් අදාළ පොලිස් ස්ථානයේ ස්ථාන භාර නිලධාරියා වෙත ඔහු විසින් නියම කරනු ලැබුවහොත් ඉදිරිපත් කළ යුතු ය.

(2) (1) වැනි ඡේදය ප්‍රකාරව නියම කරනු ලැබූ පරිදි ලැයිස්තුවක් ඉදිරිපත් කරනු ලැබ ඇති විට, ප්‍රධාන පදිංචිකරුවා විසින් එතැන් පටන් එම ගොඩනැගිල්ල තුළ ලැයිස්තුවේ පදිංචිකරුවන් පිළිබඳ පසුව ඇතිවන යම් වෙනස්වීමක් පිළිබඳව, එම වෙනස සිදු වී පැය විසිහතරක් ඇතුළත, එම පොලිස් ස්ථානය භාර නිලධාරියා වෙත දැනුම් දිය යුතු ය.

12. කොළඹ (විශේෂ) අධි ආරක්ෂිත කළාපය තුළ පිහිටි සෑම රජයේ දෙපාර්තමේන්තුවකම හෝ පෞද්ගලික ආයතනයක ම සේවා යෝජකයා විසින් අදාළ පොලිස් ස්ථානයේ, ස්ථාන භාර නිලධාරියා විසින් නියම කළ වහාම එම ආයතනයේ සේවය කරන සියලුම තැනැත්තන් පිළිබඳ විස්තර ආදාළ පොලිස් ස්ථානයේ ස්ථාන භාර නිලධාරියා වෙත ඉදිරිපත් කළ යුතු ය.

13. නිසි බලධරයාගේ පූර්ව ලිඛිත අවසරය නොලබා කිසිම තැනැත්තකු කොළඹ (විශේෂ) අධි ආරක්ෂිත කළාපය තුළ යම් ගොඩනැගිල්ලක් ඉදි කිරීම ආරම්භ නොකළ යුතු අතර දැනට ඇති ගොඩනැගිල්ලකට යම් එකතු කිරීමක් හෝ වැඩි දියුණු කිරීමක් නොකළ යුතු ය.

14. නිසි බලධරයාගේ ලිඛිත අවසරය නොලබා කිසිම පුද්ගලයකු රජයේ දෙපාර්තමේන්තුවක් හෝ පෞද්ගලික ආයතනයක් හෝ යම් තැනැත්තකු විසින් කොළඹ (විශේෂ) අධි ආරක්ෂිත කළාපය තුළ යම් ඉදිකිරීමක් හෝ කැණීම් කටයුත්තක් නොකළ යුතු ය.

15 (1) තත් කාර්ය සඳහා පොලිස්පතිවරයා විසින් යථා පරිදි බලය පවරන ලද පොලිස් නිලධාරියකු විසින් කොළඹ (විශේෂ) අධි ආරක්ෂිත කළාපයේ යම් පරිශ්‍රයකට ඇතුළු වී, මෙම නියෝගවල 13 වැනි හෝ 14 වැනි නියෝගවල විධිවිධාන උල්ලංඝනය කරමින් යම් ඉදිකිරීමක් හෝ කැණීම් කටයුත්තක් සිදු කරන්නේ ද යන්න පරීක්ෂා කරනු ලැබිය හැකි ය.

(2) මේ නියෝගවල 14 වැනි හා 15 වැනි නියෝගවල විධිවිධාන උල්ලංඝනය කරමින් යම් ඉදිකිරීමක් හෝ කැණීම් කටයුත්තක් සිදු කරන බවට සොයාගනු ලැබුවහොත්, එසේ සොයා ගන්නා පරීක්ෂාව සිදු කරන පොලිස් නිලධාරියා විසින් එම ඉදිකිරීම් කටයුතු හෝ කැණීම් කටයුතු සිදුකිරීම වහාම තවත්වන ලෙස එම ඉදිකිරීම් හෝ කැණීම් කටයුතු භාර තැනැත්තා වෙත නියම කරනු ලැබිය හැකි ය.

(3) යම් තැනැත්තකුට එරෙහිව මෙම නියෝගය යටතේ යම් නියමයක් කරනු ලැබ ඇති අවස්ථාවක එම ඉදිකිරීම් කටයුතු හෝ කැණීම් කටයුතු දිගටම සිදු කිරීම අවශ්‍ය වන්නේ ඇයි ද යන්න පිළිබඳව හේතු දක්වමින් අමාත්‍යවරයා වෙත ඒ තැනැත්තා විසින් අභියාචනයක් ඉදිරිපත් කරනු ලැබිය හැකි ය. ඉදිරිපත් කරනු ලැබ ඇති අවස්ථානුගත කරුණු අනුව අමාත්‍යවරයා විසින් එකී ඉදිකිරීම් හෝ කැණීම් කටයුතු දිගටම කරගෙන යාමට අවසර දීම හෝ එකී කටයුතු තහනම් කිරීම හෝ කරනු ලැබිය හැකි ය.

(4) (3) වැනි ඡේදයේ ප්‍රකාරව යම් ඉදිකිරීම් කටයුතු හෝ කැණීම් කටයුතු දිගටම සිදුකිරීම තහනම් කිරීමෙන් පසු එම වැඩ දිගටම සිදු කරන යම් තැනැත්තෙක් මේ නියෝග යටතේ වරදකට වරදකරු වන්නේ ය.

16. කවර හෝ හේතුවක් නිසා කිසිම තැනැත්තකු විසින් කොළඹ (විශේෂ) අධි ආරක්ෂිත කළාපය තුළ රතිඤ්ඤා හෝ කවර හෝ විස්තරයකට අයත් ගිණිකෙළි නොදැල්විය යුතු ය. මේ නියෝගවල විධිවිධාන උල්ලංඝනය කරන කවර හෝ තැනැත්තකු වරදකට වරදකරු වන්නේ ය.

17. මේ නියෝගවල විධිවිධාන උල්ලංඝනය කරන හෝ මේ නියෝගවල විධිවිධාන යටතේ අවස්ථාවෝචිත පරිදි නිසි බලධරයා හෝ යම් පොලිස් නිලධාරියකු විසින් කරන ලද හෝ දෙන ලද යම් නියමයකට හෝ විධානයකට අනුකූලව ක්‍රියා කිරීම ප්‍රතික්ෂේප කරන හෝ පැහැර හරින නැතහොත් මේ නියෝග යටතේ තම කාර්ය කරන අතරතුර දී නිසි බලධරයා හෝ ඔහුගේ විධානය යටතේ ක්‍රියා කරන යම් තැනැත්තෙක් හෝ පොලිස් නිලධාරියකු හෝ වළක්වන හෝ ඔහුට බාධා කරන නැතහොත් එසේ වැළැක්වීමට හෝ බාධා කිරීමට අත් තැනැත්තකුට කටයුතු සලස්වන යම් තැනැත්තෙක් මේ නියෝග යටතේ වරදකට වරදකරු වන අතර මහෙස්ත්‍රාත්වරයකු විසින් පවත්වනු ලබන ලඝු නඩු විභාගයකින් පසු වරදකරු කරනු ලැබීමේ දී අවුරුදු දෙකකට නොවැඩි කාලයක් සඳහා දෙයාකාරයකින් එක් ආකාරය බන්ධනාගාරගත කිරීමකට හෝ රුපියල් පන්දහසක් නොඉක්මන දඩයකට හෝ ඒ දඩය හා බන්ධනාගාරගත කිරීම යන දෙකට ම හෝ ඔහු යටත් විය යුතු ය.

18. මේ නියෝගවල කාර්ය සඳහා -

“ගොඩනැගිල්ල” යන්නට ස්ථිර හෝ තාවකාලික ව්‍යුහයක් ඇතුළත් වේ.

“ලොරිය” සහ “ට්‍රෙලරය” යන්නට (203 වැනි අධිකාරය වූ) මෝටර් වාහන පනතේ 240 වැනි වගන්තිය යටතේ දී ඇති අර්ථය ම තිබිය යුතු ය.

උපලේඛනය

කොළඹ (විශේෂ) අධි ආරක්ෂිත කළාපය බස්නාහිර පළාතේ, කොළඹ දිස්ත්‍රික්කයේ පිහිටා ඇති පහත දැක්වෙන භූමි ප්‍රදේශයෙන් සමන්විත වේ.

- | | |
|-----------|---|
| උතුරට | : නවම් මාවතට මායිම් වන බේරේ වැව් ඉවුර, බේරේ ඇලේ නැගෙනහිර ඉවුර, කොම්පඤ්ඤවිදිය දුම්රිය පටුමග, විනිසුරු අක්බාර් මාවත, ගාඵ මුවදොර වටරවුම, ගාඵ මුවදොර හෝටලය ඉදිරිපිට පාර, මුහුදු වෙරළ තීරය දක්වා |
| දකුණට | : කොල්ලුපිටිය දුම්රියපළ අසල මුහුදු වෙරළ තීරයේ සිට දුම්රියපළ පාර, ගාඵ පාර- කොල්ලුපිටිය මංසන්ධිය, ධර්මපාල මාවත, ලිබර්ටි වටරවුම, අල්විස් පාර හංදිය දක්වා |
| නැගෙනහිරට | : ධර්මපාල මාවත, අල්විස් පාර හංදිය, අල්විස් පාර-පෙරහැර මාවත හංදිය, පෙරහැර මාවත, සර් ජේම්ස් පීරිස් මාවතට මායිම් වන බේරේ වැව් ඉවුර |
| බස්නාහිරට | : කොල්ලුපිටිය දුම්රියපළ පාර, මුහුදු තීරයේ සිට ගාඵ මුවදොර හෝටලය ඉදිරිපිට පාර දක්වා ඇති ඉන්දියන් සාගරය. |

